

Mid-Day Dogri News Bulletin, 26th Augsut 2024

समे – 12:25

<><><><><><>

ISMR

भारत ते सिंगापुर बश्कार मंत्री स्तरी गोलमेज बैठक अज्जै थमां सिंगापुर च शुरू होआ'रदी ऐ। बैठक दा मकसद दौनें मुल्खें बश्कार करोबार ते आर्थिक सरबंधें गी होर तगड़ा करना ऐ। बैठक च भारत दी तरफा चार केन्द्री मंत्री निर्मला सीतारमण, पीयूष गोयल, डॉ. एस. जयशंकर ते अश्विनी वैष्णव मुल्खै दा प्रतिनिधित्व करगंन। दौरे दरान सब्बै मंत्री सिंगापुर च अपने हमरूतबा कन्नै मलाटी करगंन।

<><><><><><>

DGP Tunnels

पुलस महानिदेशक आर.आर.स्वैन होरें संकेत दित्ता ऐ जे ओंदे विधानसभा चुनां दे पैहले आतंकवादी पाकिस्तान थमां जम्मू कश्मीर च घुसपैठ करी सकदे न पर ऐसी कुसा बी हरकत गी थम्मने आस्तै सुरखाबल पूरी चाल्ली तैआर न। इक समाचार पत्रिका गी साक्षात्कार दिंदे होई डीजीपी होरें आखेआ जे क्षेत्र च शांतिपूर्ण तरीके कन्नै चुनां करोआने आस्तै सुरक्षा बल वचनबद्ध न ते ओ इसीचुनौती दे रूपै च नेई दिखदे। उनें आखेआ जे अप्रैल-मई च होए दे लोकसभा चुनां च ओ ऐसे हालतें कन्नै निबड़ी चुके दे न ते नतीजे बड़े शैल निकले जिंदे च लोकें खरी मती गिनतरी च वोट पाए। विलेज डिफेंस गार्ड दे योगदान दी तरीफ करदे होई डीजीपी होरें आखेआ जे ग्रामीण रक्षा गार्ड गी नमें उपकरणें कन्नै लैस कीता जा'रदा ऐ ते बन्ने च पुलस स्टेशन बी स्थापत कीते जा'रदे न।

<><><><><><>

Janmashtami

भगवान कृष्ण दा जन्म ध्याड़ा ठौगरें दा व्रत यानि जन्माष्टमी अज्ज पूरे जम्मू च पूरी श्रद्धा भाव कन्नै मनाया जा'रदा ऐ। श्रद्धालु बडलै सवेला थमां श्री रघुनाथ जी मंदर, बलराम मंदर, बांके बिहारी मंदर च जाइयै मत्था टका'रदे न। मंदरें दा शैहर ठौगर दे व्रत लेई पूरी चाल्ली सज्जे दा ऐ।

राष्ट्रपति द्रौपदी मुर्मू होरें जन्माष्टमी दे पवित्र मौके पर देसै दे सब्बनें नागरिकें गी ते विदेशें च बस्से दे भारतीयें गी शुभकामनां भेंट कीतियां न। अपने सनेह च राष्ट्रपति होरें आखेआ जे अज्जै दा ध्यार असेंगी भगवान श्री कृष्ण हुंदे आदर्श पर चलने दी प्रेरण दिं ऐ। उपराज्यपाल मनोज सिन्हा होरें जन्माष्टमी दे मौके पर लोकें गी दित्ती शुभकामनां भेंट कीतियां न। अपने सनेह च उनें आखेआ जे ठौगरें दे व्रत दे पावन मौके पर में सब्बनें गी शुभकामनां भेंट करनां।

<><><><><><>

Navy Warship

भारतीय नौसेना दा युद्धपोत आईएनएस मुंबई अज्ज त्रऊं दिनें दी यात्रा पर कोलंबो जाई पुज्जा जित्थें श्रीलंका नौसेना च ओहृदा सुआगत कीता गेआ। एह आईएनएस मुंबई दी श्रीलंका दी पैहली ते ब'रे 2024 दे भारतीय नौसेना दे युद्धपोत दी 8मीं श्रीलंका यात्रा ऐ। इस यात्रा दरान आईएनएस मुंबई श्रीलंका दे वायु सेना आस्सेआ संचालित डोर्नियर समुंद्री गश्ती विमान आस्तै जरूरी समेयान उपलब्ध करोआग। इस यात्रा च भारतीय युद्धपोत श्रीलंका दी नौसेना दे कन्नै संयुक्त गतिविधिएं च बी हिस्सा लैग। इंदे च खेड कार्यक्रम, योग सत्र ते समुंद्र कंडे दी सफाई जनेई गतिविधियां शामिल न। एहदे अलावा समुंद्री जहाज दे कमांडिंग अफसर होर पच्छम समुंद्री इलाके दे कमांडर रियर एडमिरल WDCU कुमारसिंघे हुंदे कन्नै गी मिलगंन।

<><><><><><>

Teacher Bhawan

ओएसिस मूवमेंट नै स्कूली शिक्षा निदेशालय डीएसईजे जम्मू ते राज्य शिक्षा अनुसंधान जे प्रशिक्षण परिषद एससीईआरटी जम्मू कश्मीर कन्नै रलियै 3 दिनें आली ओएसिस ज्योतिघर कार्यशाला जम्मू संभाग दे केआरपी आस्सेआ आयोजित कीती। इस श्रृंखला च आत्म नेतृत्व पर खास कार्यशाला आयोजित कीती गई। इस कार्यशाला च सिखने दे सिद्धांते अपने चरित्र गी लेइयै नजरिया ते सारी मुश्कलें दी जड़ जने मुद्दें पर खरा जोर पाया गेआ। ओएसिस लाईफ कैंप उत्सव दा समापन 24 अगस्त गी जम्मू दे गांधी नगर च टीचर भवन च होआ जेहदे च प्रधान सचिव, स्कूली शिक्षा आलोक कुमार होरें चेचे परौहने हे।

इस मौके बोलदे होई आलोक कुमार होरें आखेआ जे शिक्षक समाज दा निर्माण करदे न ते एहदे च कोई शक नेई ऐ जे महान शिक्षक गै महान देश दे निर्माता होंदे न।

<><><><><><>

Medical

लोकें ते पशुएं दी भलाई बेहतरी आस्तै भारतीय सेना नै आयूष मैहकमे ते जिला पशुपालन दफतरै कन्नै मिलियै पुंछ जिले दे सेरी ख्वाजा च इक कैप लोआया। भारतीय सेना नै डाक्टरें दी टीम ते आयूष विभाग कन्नै मिलियै बन्ने आले इलाकें दे गरीब लोकें गी चिकित्सिक मदाद पजाई। 50 थमां बी मते पशु ते तकरीबन 150 मरीज जिंदे च सब्बने उमरी दे लोक शामिल हे, उनें इस कैप च लाह पजाया गेआ ते इनेंगी विटामिन-ए दे कैप्सुल समेत होर दुआइयां बी बंडियां गेइयां।

<><><><><><>

DEO Kishtwar

किश्तवाड़ जिला चुनां अफसर डीईओ राजेश कुमार शावन होरें कल औने आले विधानसभा चुनाएं दी तैआरिएं दा जायजा लैने लेई नोडल अधिकारिएं दी ट्रेनिंग समेत बैठक लैती। डीईओ होर प्रचालन तंत्र दी जरूरतें, पोल स्टाफ दे औने जाने बारे, ईवीएम दे बारे खर्चे दी दिक्ख-रिक्ख ते मॉडल कोड ऑफ कंडक्ट समेत होर चीजें दे बारे बी गल्लबात कीती। उनें इस गल्लै उप्पर जोर पायाजे एह चुनां रमानदारी आले ढंगे सिर होने लोड़चदे न। उनें इब्बी जोर पाया जे इनें चुनाएं च मते शा मते लोकें गी जागरूक करना जरूरी ऐ की जे लोकतंत्र च सब्बने मतदाताएं दा योगदान जरूरी ऐ। डीईओ होरें स्वीप अभियान चलाने आस्तै युवा आइकंस दी भागीदारी लेई बी आखेआ।

<><><><><><>